

दिनांक : 04.02.2026

समय : 07.10PM

आकाशवाणी मध्यप्रदेश से प्रस्तुत हैं प्रादेशिक समाचार
मुख्य समाचार,

- प्रधानमंत्री मोदी 7 और 8 जनवरी को मलेशिया की सरकारी यात्रा पर रहेंगे।
- बीजेपी विधायक युमनाम खेमचंद ने मणिपुर के मुख्यमंत्री पद की शपथ ली।
- दिल्ली दौरे पर मुख्यमंत्री मोहन यादव, कई केंद्रीय मंत्रियों से सहयोग बढ़ाने की दिशा में अहम चर्चा।
- उप मुख्यमंत्री जगदीश देवड़ा ने ओलावृष्टि प्रभावित फसलों का किया निरीक्षण, कहा- सरकार इस कठिन समय में किसानों के साथ खड़ी है।

प्रधानमंत्री यात्रा

प्रधानमंत्री नरेंद्र मोदी 7 और 8 फरवरी को मलेशिया की सरकारी यात्रा पर जाएंगे। यह यात्रा मलेशिया के प्रधानमंत्री अनवर इब्राहिम के न्योते पर हो रही है। यह प्रधानमंत्री की तीसरी मलेशिया की यात्रा होगी। अगस्त 2024 में भारत-मलेशिया रिश्तों को “व्यापक रणनीतिक साझेदारी” का दर्जा मिला था, इसके बाद यह पहली यात्रा है। प्रधानमंत्री इस दौरान मलेशियाई प्रधानमंत्री और भारतीय समुदाय, व्यापारिक और उद्योग जगत के लोगों से मुलाकात करेंगे। इसी दौरान 10वां भारत-मलेशिया सीईओ फोरम भी होगा।

मणिपुर मुख्यमंत्री

बीजेपी विधायक युमनाम खेमचंद ने आज शाम मणिपुर के लोक भवन में मुख्यमंत्री पद की शपथ ली। इससे कुछ घंटे पहले गृह मंत्रालय ने मणिपुर से राष्ट्रपति शासन हटाने का नोटिफिकेशन जारी किया था। मंगलवार को ही खेमचंद को मणिपुर बीजेपी के विधायक दल का नेता चुना गया था। मणिपुर की वर्तमान स्थिति में उन्हें ऐसे मैतेई नेता के तौर पर माना जाता है, जिनकी कुकी-ज़ो समुदायों के बीच व्यापक स्वीकार्यता है।

रेल मंत्री

केंद्रीय बजट में राज्य को रेलवे के लिए 15 हजार 188 करोड़ रुपए दिए गए हैं। रेल मंत्री अश्विनी वैष्णव ने कल बताया कि मध्यप्रदेश में अब रेलवे से जुड़े कुल प्रोजेक्ट्स का आकार 1.18 लाख करोड़ रुपए तक पहुंच गया है। इसमें नई लाइनें, डबलिंग-ट्रिपलिंग, स्टेशन री-डेवलपमेंट और माल ढुलाई क्षमता बढ़ाने वाले काम शामिल हैं।

मुख्यमंत्री दिल्ली

मुख्यमंत्री डॉ. मोहन यादव आज दिल्ली दौरे पर हैं। उन्होंने केंद्रीय रेल मंत्री और सूचना प्रसारण मंत्री अश्विनी वैष्णव से मुलाकात कर राज्य में रेल से जुड़े विभिन्न प्रोजेक्ट्स पर चर्चा की। इसके अलावा डॉ. यादव ने केंद्रीय मंत्री भूपेंद्र यादव के साथ राज्य में पर्यटन, रिजर्व फॉरेस्ट के विस्तार और वन्यजीव संरक्षण के मुद्दों पर बात की।

दिल्ली दौरे के दौरान सीएम ने केंद्रीय मंत्री प्रल्हाद जोशी से किसान कल्याण, गेहूं उपार्जन और भंडारण व्यवस्था पर भी बातचीत की।

सिंधिया

केंद्रीय संचार मंत्री ज्योतिरादित्य सिंधिया के चार दिन के प्रदेश दौरे का आज आखिरी दिन था। सुबह उन्होंने चंदेरी में एक स्कूल और कॉलेज भवन का उद्घाटन किया। इसके बाद श्री सिंधिया शासकीय माधव महाविद्यालय पहुंचे, जहाँ उन्होंने दो करोड़ छियासी लाख की लागत से बने नवीन माधव विज्ञान महाविद्यालय भवन और श्रीमंत माधवराव सिंधिया जी की प्रतिमा का लोकार्पण किया। उन्होंने इस दौरान अशोकनगर के पिपरई में नवनिर्मित सीएम राइज 'सांदीपनि' स्कूल का उद्घाटन भी किया।

ओलावृष्टि

राज्य के उप मुख्यमंत्री जगदीश देवड़ा ने आज मंदसौर जिले के मल्हारगढ़ क्षेत्र में ओलावृष्टि से प्रभावित फसलों का निरीक्षण किया और किसानों से बात की। उन्होंने कहा कि राज्य सरकार इस कठिन समय में किसानों के साथ खड़ी है और मुख्यमंत्री डॉ. यादव के नेतृत्व में फसल नुकसान का जल्दी सर्वे कर राहत प्रदान की जाएगी।

कैंसर दिवस

वर्ष विश्व कैंसर दिवस के मौके पर आज भोपाल स्थित AIIMS के रेडियोथैरेपी विभाग के CAPE सेंटर में विशेष जागरूकता कार्यक्रम आयोजित किया गया। कार्यक्रम का मकसद कैंसर के प्रति आम लोगों में जागरूकता बढ़ाना और मरीजों को early detection, समय पर इलाज और सही जानकारी देना है। एम्स भोपाल के निदेशक डॉ. माधवानंद कर ने बताया कि संस्थान कैंसर इलाज, रिसर्च और जन-जागरूकता में नए मानक स्थापित कर रहा है।

बिरजू महाराज जयंती

मुख्यमंत्री डॉ. मोहन यादव ने कथक सम्राट पंडित बिरजू महाराज और भारतीय शास्त्रीय संगीत के महान साधक पं. भीमसेन जोशी की जयंती पर उन्हें नमन किया। डॉ. यादव ने कहा कि बिरजू महाराज जी ने शास्त्रीय नृत्य को वैश्विक पहचान दिलाने में अद्वितीय योगदान दिया, जबकि पं. जोशी की तपस्या और गायकी ने भारतीय संगीत को नई ऊंचाइयों तक पहुंचाया है।

चांदी कीमत

कीमती धातुओं में तेजी लगातार जारी है। आज चांदी की कीमत बढ़कर 2.98 लाख रुपये प्रति किलोग्राम और सोना 1 लाख 65 हजार रुपये प्रति 10 ग्राम हो गया है। कारोबारियों का कहना है कि मजबूत वैश्विक रुझान और कमजोर डॉलर से निवेशकों में बहुमूल्य धातुओं के प्रति रुचि बढ़ी है। अखिल भारतीय सर्राफा संघ के अनुसार चांदी और सोने दोनों में करीब 5 प्रतिशत की बढ़त दर्ज की गई।

क्रिकेट

आईसीसी अंडर-19 वर्ल्ड कप के दूसरे सेमीफाइनल में अफ़ग़ानिस्तान ने भारत के लिए 311 रनों का लक्ष्य रखा है। हारे में खेले जा रहे इस मुकाबले में अफ़ग़ानिस्तान ने टॉस जीतकर पहले बल्लेबाज़ी का फैसला किया। टीम ने 50 ओवर में 4 विकेट गंवा कर 310 रन बनाए। अफ़ग़ानिस्तान की ओर से फैसल शिनोज़ादा और उज़ैरुल्लाह नियाज़ई ने शानदार शतकीय पारियाँ खेलीं।

अब कुछ समाचार संक्षिप्त में

- शिवपुरी जिले में संस्कृति विभाग द्वारा नरवर स्थित चौदह महादेव मंदिर परिसर में शिव-सत्य की कला अभिव्यक्तियों पर एकाग्र महादेव महोत्सव का आयोजन 15 फरवरी को किया जाएगा।
- आगरमालवा जिले में हुई ओलावृष्टि से प्रभावित फसलों का कलेक्टर ने आज जिले के कानड़, कोलुखेड़ी एवं कुंडलाखुर्द का निरीक्षण किया।
- गुना कलेक्टर ने आज सांदीपनी शासकीय मॉडल विद्यालय की नव-निर्मित भवन का निरीक्षण किया। इस अवसर पर उन्होंने विद्यालय में स्थापित आधुनिक कंप्यूटर प्रयोगशाला का शुभारंभ किया।
- धार में रबी विपणन वर्ष 2026-27 में समर्थन मूल्य पर गेहूं उपार्जन हेतु जिले में किसानों का पंजीयन 7 फरवरी से 7 मार्च तक किया जाएगा।
- खंडवा में “एक जिला एक उत्पाद” कार्यक्रम के अंतर्गत स्टार्टअप इंडिया कार्यशाला का आयोजन आगामी 7 फरवरी को किशोर कुमार सभागृह में किया जाएगा।
- पन्ना कलेक्टर कल रमखिरिया स्थित पीएमश्री जवाहर नवोदय विद्यालय पहुंचीं और विद्यालय प्रबंधन समिति की बैठक में शामिल होकर शैक्षणिक एवं अन्य गतिविधियों के संबंध में जानकारी प्राप्त की।
- नीमच में संकल्प से समाधान अभियान आयोजित किया जा रहा है। इस अभियान के तहत जिले में फरवरी माह में सभी तहसील स्तर पर नागरिकों के नेत्र परीक्षण एवं उपचार के लिए निःशुल्क नेत्र शिविर आयोजित किए जा रहे हैं।